

केंद्र व राज्य शासनाच्या विविध योजनांतर्गत पाणी पुरवठा, मलनिस्सारण प्रकल्पातील उपांगांसाठी प्राधान्याने जागा उपलब्ध करून देणेबाबत.

महाराष्ट्र शासन
नगर विकास विभाग
शासन परिपत्रक क्रमांक: संकीर्ण-२०१७/प्र.क्र.२२१/नवि-३३
मंत्रालय, मुंबई- ४०० ०३२
तारीख: ०७ जून, २०१७

प्रस्तावना -

राज्यातील शहरांमध्ये केंद्र व राज्य शासनाच्या विविध योजनांमधून शहरांसाठी अत्यावश्यक अशा पाणीपुरवठा, मलनिस्सारण इत्यादी प्रकल्पांची अंमलबजावणी करण्यात येते. पाणीपुरवठा प्रकल्पांमध्ये समाविष्ट असलेल्या जलशुद्धीकरण केंद्रे, जलकुंभ, पंपिंग स्टेशन्स इत्यादी तसेच मलनिस्सारण प्रकल्पामध्ये समाविष्ट असलेल्या मलशुद्धीकरण केंद्रासाठी जागेची आवश्यकता असते. काही ठिकाणी सदर प्रकल्पांच्या उपरोक्त उपांगासाठी जागा उपलब्ध होत नाहीत. यामुळे शहरासाठी पाणीपुरवठा व मलनिस्सारण योजना राबविता येत नाहीत किंवा उपांगासाठी आवश्यक जागा उपलब्ध न झाल्यामुळे प्रकल्पांची कामे रखडतात व त्याचे पर्यावसन नागरिकांना सुविधा मिळण्यास विलंब होण्यामध्ये होते. सबब केंद्र व राज्य शासनाच्या निधीतून राबविण्यात येणाऱ्या पाणीपुरवठा व मलनिस्सारण प्रकल्पांसाठी आवश्यक असलेल्या जागा तात्काळ उपलब्ध करून देण्याबाबत सूचना देण्याची बाब शासनाच्या विचाराधीन होती.

शासन परिपत्रक-

केंद्र व राज्य शासन पुरस्कृत योजनांमधून राबविण्यात येणाऱ्या पाणीपुरवठा व मलनिस्सारण प्रकल्पांच्या उपरोक्त उपांगासाठी आवश्यक असलेल्या जागा प्राधान्याने उपलब्ध करण्याच्या अनुषंगाने खालीलप्रमाणे सूचना देण्यात येत आहेत.

१. केंद्र व राज्य शासनाच्या निधीतून राबविण्यात येणाऱ्या पाणीपुरवठा योजनांसाठी आवश्यक जलशुद्धीकरण केंद्रे (WTP), उंच पाण्याच्या टाक्या (ESR/GSR), पंपिंग स्टेशन्स इत्यादी उपांगांसाठी तसेच मलनिस्सारण प्रकल्पातील मलशुद्धीकरण केंद्रे, पंपिंग स्टेशन्स इत्यादी उपांगांसाठी आवश्यक असलेल्या जागा प्रकल्पाचा डीपीआर तयार करतानाच ताब्यात असल्याची खात्री संबंधित आयुक्त, महानगरपालिका/ मुख्याधिकारी, नगरपरिषद/ नगरपंचायत यांनी करावी.
२. सदर प्रयोजनार्थ आवश्यक उपांगासाठी जागेची मागणी करणे आवश्यक असल्यास नागरी स्थानिक स्वराज संस्थेमार्फत त्याबाबतचा प्रस्ताव विहित कार्यपद्धतीनुसार संबंधित जिल्ह्याचे जिल्हाधिकारी यांच्याकडे सादर करावा.

३. संबंधित जिल्ह्याचे जिल्हाधिकारी यांनी नागरी स्थानिक स्वराज संस्थेकडून पाणीपुरवठा व मलनिस्सारण प्रकल्पांच्या उपरोक्त प्रमाणे नमूद उपांगांसाठी जागेची मागणी प्राप्त झाल्यानंतर याबाबत कायदेशीर बाबी तपासून सदर जागा प्राधान्याने उपलब्ध करून देणेबाबतची कार्यवाही करावी.
४. संबंधित जिल्ह्याचे जिल्हाधिकारी यांनी सदर प्रयोजनार्थ आवश्यक असलेल्या जागा मागणीचे प्रस्तावांवर तात्काळ कार्यवाही होईल याबाबत दक्षता घ्यावी, जेणेकरून पाणीपुरवठा/मलनिस्सारण प्रकल्पासाठी आवश्यक असलेल्या जागा नागरी स्थानिक स्वराज्य संस्थेला उपलब्ध होऊन शहरासाठी महत्वाचे असलेले प्रकल्प नागरिकांसाठी उपलब्ध होतील.
५. पाणीपुरवठा व मलनिस्सारण प्रकल्पासाठी आवश्यक जागा ताब्यात असल्याशिवाय प्रकल्पाच्या कामाचे कार्यादेश देण्यात येणार नाहीत, याबाबत संबंधित आयुक्त/मुख्याधिकारी यांनी दक्षता घ्यावी.

सदर शासन परिपत्रक महाराष्ट्र शासनाच्या www.maharashtra.gov.in या संकेतस्थळावर उपलब्ध करण्यात आले असून त्याचा संगणक संकेतांक २०१७०६०७१७३८२७६६२५ असा आहे. हे परिपत्रक डिजीटल स्वाक्षरीने साक्षांकित करून काढण्यात येत आहे.

महाराष्ट्राचे राज्यपाल यांच्या आदेशानुसार व नावाने.

(पां.जो.जाधव)
सह सचिव, महाराष्ट्र शासन

प्रत,

१. मा.मुख्यमंत्री यांचे प्रधान सचिव, मंत्रालय, मुंबई.
२. मा. मंत्री (सर्व) यांचे खाजगी सचिव, मंत्रालय, मुंबई
३. मा. राज्यमंत्री (नगरविकास) यांचे खाजगी सचिव, मंत्रालय, मुंबई
४. सदस्य सचिव, महाराष्ट्र जीवन प्राधिकरण, मुंबई.
५. आयुक्त तथा संचालक, नगरपरिषद प्रशासन संचालनालय, वरळी, मुंबई.
६. विभागीय आयुक्त (सर्व)
७. जिल्हाधिकारी (सर्व)
८. आयुक्त, सर्व महानगरपालिका
९. मुख्याधिकारी, सर्व नगरपरिषदा/नगरपंचायती
१०. निवड नस्ती (नवि-३३).
